

खुशखबर: ग्लोबल राजस्थान एग्रीटेक मीट कोटा के सपने होने लगे साकार

रसूलपुर में राज्य के पहले कस्टम हायरिंग सेंटर का शुभारंभ

उदयपुर में आयोजित ग्राम के उद्घाटन में मुख्यमंत्री ने दबाया रिमोट का बटन

नवज्योति/कोटा

ग्लोबल राजस्थान एग्रीटेक मीट (ग्राम) कोटा के सपने अब साकार होने लगे हैं। कोटा जिले के कैथून के पास रसूलपुर गांव में खुले राज्य के प्रथम कस्टम हायरिंग एंड सर्विसेज सेंटर का शुभारंभ मंगलवार को हुआ। इसका एमओयू ग्राम कोटा में हुआ था। मुख्यमंत्री वसुंधरा राजे ने उदयपुर के महाराणा प्रताप कृषि एवं प्रौद्योगिकी विश्वविद्यालय परिसर में ग्राम उदयपुर के उद्घाटन समारोह में रिमोट का बटन दबाकर किया। मुख्यमंत्री ने कहा कि खेती में नवाचारों एवं आधुनिक तकनीकी से किसानों की आमदनी दुगुनी करने के लिए सरकार निरन्तर कार्य कर रही है। ग्राम कोटा में हुए एमओयू आज साकार रूप ले रहे हैं। आगामी 4 वर्षों में राज्य में 1240 कस्टम हायरिंग एंड सर्विसेज सेंटर खोले जायेंगे। समारोह में केन्द्रीय कृषि राज्य मंत्री गजेन्द्र सिंह शेखावत, राज्य के कृषि एवं पशुपालन मंत्री डॉ. प्रभुलाल सैनी, गृह मंत्री गुलाबचंद कटारिया, सहकारिता मंत्री अजय सिंह किलक सहित कई मंत्री थे।



ग्राम उदयपुर में रिमोट का बटन दबाकर रसूलपुर में खुले कस्टम हायरिंग सेंटर का शुभारंभ करती मुख्यमंत्री।

किराए पर मिलेंगे आधुनिक कृषि यंत्र

इससे किसानों को आधुनिक कृषि यंत्र किराये पर उचित दरों पर मिलेंगे। इससे कृषि की लागत में कमी आयेगी। किसानों की आमदनी में भी बढ़ोतरी होगी। जिन पर किसानों को समय पर उचित दरों पर आधुनिक कृषि उपकरण मिल सकेंगे। प्रत्येक सेंटर पर 15 से 20 युवाओं को रोजगार के अवसर भी मिलेंगे। इस केन्द्र पर किसानों को आधुनिक कृषि यंत्रों की जानकारी, युवाओं को प्रशिक्षण एवं किसानों को कृषि उपकरण मिलने से खेती के आधुनिकीकरण को बढ़ावा मिलेगा।